

Dogulmadyk çagajygyň sadakasy / hekaýa

Category: Kitapcy, Mistika we fantastika

написано kitapcy | 26 января, 2025

Dogulmadyk çagajygyň sadakasy / hekaýa DOGULMADYK ÇAGAJYGYŇ SADAKASY



– Men göwreli boldum – diýip, gyz ýarympyşyrdy bilen onuň ýüzüne bakdy. – Men senden göwreli boldum!

Ilki gözleri tegelenen, soň agzy açylan erkek :

– O nähili, nädip, bir gezek bolanyň bilen ur-tut göwreli bolubermelimi?!

Gyz ownuk dişlerini berk gysdy, ýukajyk dodaklaram bir büzüldi, bir ýazyldy. Erkek ýene oňa seretdi:

– Men diýýän bir gezekde çaga galybermelimi?

Gyz erkege seretdi:

– Nähili mal sen, banketden soň iş ýerde alyp galanyňyzda näme etdiňiz?!

Erkek maňlaýyny tutdy:

– Onda erbet içgilidim-ä.

– İçgili bolanyňda hiç zat etmediňizmi onsaň?

Erkek şonda-da boýun alasy gelmedi:

– Barybir bir-iki saparda bolubermeyä. Ine, öýdäki-hä şeýle, bir gezekde galyberenok çaga diýýä.

Gyz agzyny towlady:

– Meni diňläň, men seň öýdäkiň ýaly lakaşa däl. Bir gezekde galdy. Asylam çaga bir gezekde galar-da. Bu gezekde ýary galyp, ikinji gezekde doly boldy diýýän zat bamy?

Erkek iki eli bilen kellesini tutup otyr:

– Men indi näme etmeli?

– Men näme etmelidigini sizden soramaga geldim – diýip, gyz onuň sowalyna garşy sowal berdi. – Meni zaýalanyňyz zaýalanyňyz, indi göwreli etdiňiz. Beýdip maňa zulum eder ýaly men size näme etdim. Ýa meň enem-atam size bir ýamanlyk edipdilermi?

Erkek kellesini tutup otursyna, birden gepläp ugrady:

– Dur, dur, bir minut, dur, kellämi bulaşdyrman dur, haýyş!

Gyz hiç zat diýmän, onuň ýüzünden gözlerini aýyrman oturyberdi. Onuň gozganman oturşyndan erkek birhili elheder aldy. Derrew beýleki otaga geçip, telefonda biri bilen gepleşdi. Soň ýene ýumşak kürsüsine geçip oturdy.

– Ynha, şu nomere jaň edersiň. Hususy klinika. Barýaň puluny töleýäň, çagany aýryp berýärler. Bessalam-gep tamam.

Gyzyň onuň ýüzüne malçyldadyp tüýkürsi geldi. Erkek bolsa, stolunyň tahylyny ýarym açyp, bir desse pul çykardy.

Başlygyň kabinetinden aňy gaçan ýaly bolup, eli bir desse pully daşary çykan gyz, bir sagatdan hususy klinikanyň ap-ak otagynda otyr. Keselhananyň içi şeýle bir ýagty hemem keselhanalarda bolýan ýeňiljek derman ysy hem bar. Şoňa biraz başy aýlanjagam boldy...

Garşysynda oturan uzyn boýly lukman ýigit gaty mylaýym gepleşýär. Agzyndan maskasyny hem aýranok. Ýanynda bir zatlara güýmenip ýören şepagat uýasam örän salykatly. Ol şol salykaty bilen gelip lukmandan rugsat sorady. Lukman maskasynyň aňrysyndan:

– Hä, irden aýdypdyňyz ýadymda.

Ol rugsat, gidiberiň diýen ähňde başyny atdy. Gyz bilen lukman ikiçäk galdylar. Stolunyň üstündäki kagyzlary agdaryşdyryp oturan lukman:

– Yagdaýy habar berdiler diýip, söze başlady. -Nememi?...

Gyz hasyr-husur sumkasyny pul çykardy. Lukman gözünüň gyýtagy bilen gyzyň elini doldurup duran täzeje pullara seredip:

– Özüň-ä gowja zat ekeniň – diydi-de, ýüzünden maskasyny aýyrды...- Pikir edişim ýaly akylly bolsaň bir teklip etjek, kabul edersiň-ä?!

Gyz onuň näme diýip oturanyna hiç düşünp bilenokdy. Dogtarlar haty bulaşyk ýazýar diýýärler, geplände hem düşüner ýaly däl.

– Pul özüňde durubersin, az zadam däl eken. Başlygyňyz jomart eken. Heh, jomart bolmanam bolar. Eger bilinäýse dagy başlygyň özüni abort edýärler. Men neme diýjekdim. Garşy bolmasaň ikimiz nemedäýeli diýjekdim. Eden hyzmatymyzyň haky şol bolar. Gyz başda düşünmedi. Lukman ýigit owadan ýylgyrdy:

– Barybir saňa erbet bolmaz. Emaý bilenjik ederin.

Gyz başyny aşak salyp, alaçsyzlykdan aglasy geldi. Lukman ýigit arkasyndan gelip, gulagyna pyşyrdady:

– Gel, janym, şojagaş koýka geçeli. Süp-süýjüje sen.

Gyz eşiklerini gaty ezber sypyryp, sypap-sermäp ugran lukmana:

– Çagajygyma erbet bolmaz dälmi – diýip, naýynjar ýüzlendi.

– Ýok-la, diýýäniň näme, gül ýaly bolar.

– Men çagajygyma hiç bir erbetlik islämok, düşünyäňizmi, lukman.

Soň näme bolanyny bilenok. Uky girdap ýaly özüne çekdi. Gözüni açanda lukman:

– Hemme zat gowy, sanjym edilende biraz agyrrak geldi. Biraz özüňizden gitdiňiz. Ýok, hemme zat gowy. Indi has-da gowy bolar – diýip, şol öňküsi ýaly ýylgyrdy.

Gyz daşary çykdy. Aýaklary özünki däl ýaly. Bar ýeri bom-boş. Elinde ýantorbasy. Nirä gitjegini, näme etjegini bilenok. Şäheriň çola köçeleri bilen bir ýana tutdurdy. Nira, nämüçin. Alla bilsin.

Atam döwründen galan iki gat ýaşaýyş jaýlar. Garry agaçlar. Howlularyň güllere beslenen sim tordan haýatjyklary, köçe krantlaryndan jürläp duran suwlar, bu ýeri özboluşly görkezýar. Emma gyz üçin bar zat öçügsi. Bulutly gün howanyň garalşy ýaly, bar zat tutuk. Ýüregi gysylan gyz gözýaş edip aglasy geldi. Ýantorbasyndan elýaglyk gözledi. Eli bir desse pula degdi. Pullary penjesinde saklap durşuna oylandy: şu suwly ýaba zyňyp goýbersemmi ýa? Garşysynda duran köneje bina. Yazgysam saralyp-çalaryp gidipdir. Ýetimler öýi. Gyz bu ýere

uzak wagt garap durdy. Soňra elindäki pullary ýantorbasyňa hem salman şol bina tarap ýöredi.

Ýetimler öýünden çykanda onuň puly ýokdy. Emma biraz ýüzi açylypdy. Solgun meňzine gan ýören ýaly. Äýaklaram ýeňil. Ýetimler öýünden çykyp, şol ýöräp barşyna badyna bat goşulýar. Hem oýlanýar «Entek dogulmadyk oguljygym, dogulmajak oguljygym ýetim çagajyklara sadaka etdi».

Ýetimler öýünden çykaly bäri öňünden barýan oglanjyk sakga durdy-da:

– Dogulmajak diýmesene. Munyňyz ne gep – diýdi-de jykyrdap güldi. – Men ynha doguldym-a.

Özüniň içoýlaryny bu çaga nädip aňyp bilýärkä diýip, gyz gözlerini tegeläp oňa seretdi.

– Eje, meni tanoňakmaý? Sen meni tanamaly-a. Dokuz aý garnyňda götermäniňde näme. Sen meni tanaýmaly. Sen meniň ejem. Meniň ejem jan.

Çaganyň wüjür-wüjür diljagazy çalt hem süýji gepleýärdi. Özem gyz ondan indi gorkanokdam.

– Men seni aýyrtdym-a, balam. Men seni..

– Ýo-o, lukman daýy ayt-da saňa. Hemmesi gowy bolar diýip. Sen bolsa ynananokdyň.

Çagajyk onuň öňüne düşüp ylgap diýen ýaly barýar, şol barşyna-da yzyna garap ýylgyrýar:

– Sen meniň ejem jan ahyry. Sen maňa ynanaýmaly.

Ýaş gyz şol pursat özuni edil orta ýaşan aýal ýaly duýdy. Bir täsin.

– Ynanýan balam, ynanyan.

Çagajyk yzyna garap arkasyndan galman gelýän ejesine ýylgyryp, göz güldürýär:

– Ýöne bilýänmi, eje, eger sen ýaňy çagalara sadaka bermedik bolanyňda, men hakykatdanam ölýärdim. Sen şony bilen ýaly-da eje jan. Meň adymdan çagalara sadaka berdiň welin, men dünýä indim. Indi men hemişe ýanyňda bolaryn. Özem seniň ýanyňdan aýrylman gezjegimi hiç kim bilenok.

Soň ol aýak çekip özüni diňleýän ejesiniň ýanyna ylgap bardy-da, aşak egil bir zat aýtjak diýen yşarat etdi. Gyz çagajygyň aýdanyny edip aşak egildi. Çagajyk şadyýanja gözlerini oýnadyp, onuň boýnundan gujaklady-da:

– Indi ikimiziň hemişe bile boljagymyzy hiç kim bilmez. Diňe Hudaý jandan başga.

Sylapberdi Muhamow,

09.08.2023.

Moskwa. Mistika we fantastika